

ስምረት ምንቅስቃስ ኤርትራውያን
ንድሕነት ሃገር



اتحاد الحركة الإرتيرية
لإنقاذ الوطن

Eritrean Solidarity Movement for National Salvation

መልእቲ ስምረት ብምክንያት ሓድሽ ዓመት

ዓመተ 2019 ተወዲኡ ናብ ሓድሽ ዓመት 2020 ንሰግር ኣሎና። ከም ባህሊ ዓመት ተወዲኡ ብሓድሽ ዓመት ክትካእ እንከሎ፡ ናይ ጽቡቕ ትምህርትን ባህግን ድሌትን ኣብ ዙርያ ዓለም ዘለው ህዝብታት ኣብ ሓድሕዶም ናይ ሰናይ ትምህርት መጻኢ ዓመት ህያባት ይወሃህቡ። ነቲ ምምጻእ ሓድሽ ዓመት ከኣ ብሓጎስን ፍስሃን ይጽምብልዎ። እዚ ኣብ'ቲ ንቡር ሂወት ዝግበር ልሙድ ስርዓት ኢዩ። ስምረት ምንቅስቃስ ኤርትራውያን ንድሕነት ሃገር፡ ኣብ'ዚ ዓመተ 2019 ተዛዚሙ፡ ናብ ሓድሽ ዓመት 2020 ኣብ ንሰግረሉ ዘሎና እዋን፡ ንመላእ ህዝቢ ኤርትራ ርሑስ ሓድሽ ዓመት ክኸውን፡ ዓመተ ራህዋን ቅሳነትን ክኸውን ንምነ። ባህርያት እዛ ንነበረላ ዘሎና ዓለም ከም ዝሕብር፡ ነፍሲ ወከፍ ሰናይ ትምህርትን ጽቡቕ ድሌትን ባዕሉ ካብ ሰማይ ዝወርድ ነገር ኣይኮነን። ኣብ'ዛ ምድሪ ደቂ ሰባት እቲ ሰናይ ዘበለ ከስተማቅሩ፡ ካብ ሓደ ምዕራፍ ናብ'ቲ ዝበለጸ ክሰግሩ ብሓዳል ጻዕርን ስራሕን እምበር ብትምህርትን ባህግን ጥራይ ኣይኮነን። እዚ ማለት ሰናይ ምምናይ ንበይኑ እኹል ኣይኮነን፤ እቲ ሰናይ ዘበለ፣ እቲ ዝበለጸ ዘበለ ህያውን ተግባራዊን ክኸውን፡ ካብ ቅዱስ ሓሳብ ዝነቐለ፡ ቅዱስ ዕዮ የድሊ።

ኩልና ዘይንስሕቶ ከም ህዝቢ ኣብ ዘይንቡር ኩነታት ንርከብ ኣሎና። ኣብ'ዚ ምዕቡል ዘመን፡ ዓለም ናብ ሓንቲ ቁሽተ ዝተለወጠትሉ እዋን፡ ዘይከም ባህግናን ድሌትናን፡ ዘይከም ካልኣት ህዝብታት፡ ሃገርና ኤርትራ ከም ሃገር ንሕና ከኣ ከም ህዝቢ ኣብ ትሕቲ ፍጹም ምልካዊ ምሕደራ ወዲቐና፣ ከም ሳዕቤኑ ኣደዳ ግፍዕን መከራን፡ ግዳይ ድክነትን ሰደትን ምብትታንን ክንከውን ተፈሪድና፣ ተቃሊስና መዘና ዘይብሉ መስዋእቲ ከፊልና ዘወሓስና ሃገር፡ ርስቲ ሞቅሎ ኮይናትና፣ ሰብ ቤት ክንስና ቤት ኣልቦ ኮንና ንርከብ። ከም ህዝቢ እቲ ኣብ ሃገርና ነጊሱ ዘሎ ምልካዊ ምሕደራ ዝወለደ ሰደት ተገዚምና፣ ኣብ ፈቀድኡ ኣደራዕን ስቓይን ክንጸግብ፣ ዘርከብ ከም እንስሳ ክሃድነና፣ ክምቁሓናን ከም ግሉዝ ኣቕሓ ክሻየጠናን ጸኒሕናን ኣሎናን። ናይ'ዚ ህያው ኣብነት እቲ ኣቕሓትናን ኣሓትናን ኣብ ሊብያ፣ ግብጽን ሱዳንን ካልኣት ከባቢታት ዘገጥሞም ዘሎ ብቃላት ዘይግለጽ መከራ ኢዩ። እዚ መከራ'ዚ ብሰናይ ትምህርት ጥራይ ዝፍታሕ ኣይኮነን።

ከም ህዝቢ ናይ ዝሓለፈ ዓመታት ጉዕዞና ምስ ንውከስ፡ ዓመት ሓሊፉ ዓመት ክትካእ፡ እቲ ከም ህዝብን ሃገርን ክንሓልፎ ዝጸናሕናን ዘሎናን ጉዳይ፡ ካብ ዝኸፍኤ ናብ ዝገደድ እምበር መለሳ ዘለዎ ኣይኮነን። ዓመት ተወዲኡ ናብ ካልእ ዓመት ብዝሰገርና ቁጽሪ፣ እቲ ግፍዲ፣ እቲ ሕሰም፣ እቲ ድክነትን ሰደትን፣ እቲ ከልበትብትን ሻቅሎትን ምብታትንን መመሊሱ ክብእስ፣ ኩሉ ነገር ግርምቢጥ ኮይኑ ዝተጸበናዮ ተሪፉ ዘይተጸበናዮ ክመጽእ፡ እቲ ዝመጽእ ሓድሽ ዓመት ዝሓሸ ክኸውን እንናተጸበና፡ እቲ ዝኸፍኤ ክኸውን፣ ብኸምዚ ከኣ ዝሓለፈ ዓመት ወይ እዋን ንናፍቕሉ ኩነት ክፍጠር ጸኒሑ ኢዩ። ከም ህዝቢ እምብኣር እቲ ንሓልፎ ዘሎና ዘይከም ካልኣት ህዝብታት ካብ ዝኸፍኤ ናብ ዝገደደ ምዃኑ ኢዩ።

እቲ ጉዳይ እምብኣር፡ ተራ ዕሽሽ ኢልካ ዝሕለፍ ዘይኮነስ ኣዝዩ ዕቲብ ኣቃልቦ ክንህቦ፣ ነፍሲ ወከፍ ዓመት ክዛዘም እንከሎ፡ ነቲ ንቅበሎ ሓድሽ ዓመት ብሰናይ ትምህርት ጥራይ ዘይኮነስ፡ እቲ ሰናይ ትምህርት ህያው ክኸውን፣ ነቲ ዘይረኽብናዮ ግን ከኣ

ንምነዮ ዘሎና ነገር ንምርካብ ኣብ'ቲ ሓዳሽ ዓመት እንታይ ክንገብር ከም ዘሎና ሓባራዊ ርድኢት ክንሕዘሉ ይግባእ። ምኽንያቱ ከም ህዝቢ፡ ሰላም ተሓራሚና ኣብ ቀጻሊ ህወከትን ዕግርግርን ሻቅሎትን ንርከብ። ከም ህዝቢ ሰሪሕና ከይንልወጥ፣ ማሕበራዊ ሂደትና ከይመሓየስ፡ ብሕሉም ድኽነትን ስእነትን ክንማስን ተፈሪድና ንረከብ። ኣብ'ዚ ካብ መሰል ወዲ ሰብ ሓሊፉ መሰል እንስሳ ከይተረፈ ዝኸበረሉ ዘሎ እዋን፡ ትሕቲ ተራ እንስሳ ዝኾነ ሂደት ክነብር፣ ተፍጥራዊ ሓርነትና ተመንዚዑ ናብ ዝሓረብ መጽዓኛ ክንልወጥ ተቐሲብና ኣሎና። ብመንጽር ኣብ ከባቢና ዘለዉ ህዝብታት እቶም ዝኸፍኡ መሪርን ዘስካሕክሕን ሂደት ነሕልፍ ዘሎና ንሕና ምዃንና ምርዳእ የድሊ።

እምበኣር ሎሚ እንሆ ዓመተ 2019 ተዛዚሙ ናብ ሓዳሽ ዓመት 2010 ንሳግም ኣሎና። ኣብ'ዚ ሓዳሽ ዓመት፡ ዝሓሸ ነገር ክንፈጥር እንተ'ቲንና፣ እቲ ዝሓለፈ ዓመት 2019 ከመይ ምንባሩ ምወካስን ምግምጋምን ኣገዳሲ ይኸውን። ኣብ ዓመተ 2019 ከም ህዝቢ ክልተ ገጻት ተርእዮታት ተኸሲቶም ኢዮም። ብሓደ መዳይ ከም ህዝቢ ካብ ጻት ናብ ጻት ዓለም ዓይነታዊ ተቃውሞ ኣንጻር ገባቲ ቁንጮ ህግደፍ ክልዓል ብምጅማሩ፡ እቲ ናይ ዓመታት ስቕታ ክጥሓስ ኮይኑ ኣሎ። እዚ ሓደ ካብ'ቲ ኣብ ዓመተ 2019 ዝተጨበጠ ዝላ ንቕድሚት ኢዩ። ኣብ ውሽጢ ዓዲ'ውን እተኾነ ነቲ ጸጥታዊ ጣሻ ህግደፍ ዝሰብር፣ ድፋዓት ፍርሕን ራዕድን ዝጥሕስ ክስተት ተፈጺሙ እዩ። እቲ ዝፍራሕን ፍጹም ዘይድፈርን ዝመስል ዝነበረ ዓማጺ ጉጃለ ኣብ ስግኣት ክወድቕን ኣብ ባዕላዊ ሓለዋ ክጽመድን ኮይኑ ኢዩ። ኣብ ወጻኢ ሃገር'ውን እንተ'ኾነ ወጻዓ ህዝቡን ዕንወትን ብርሰትን ሃገሩን ዘሻቅሎ ህዝቢ፡ “ይአክል” ዝብል መሪሕ ጭርሖ ኣልዒሉ፣ ብዓይነቱ ፍልይ ዝበለ ህዝባዊ ተቃውሞን ምልዕዓልን ክፈጥር ብቑዑ ኣሎ።

ብኻልእ ገጽ ከአ ዓመተ 2019 ሓቀኛ ባህርያት ህግደፍን ሕቡእ ፖለቲካዊ ጥሙሓቱን ዝተጋህደላ፣ ህግደፍ፡ ህዝቢ ኤርትራ ብመደብ ንምጽናት፣ ንምብራሰን ንምብትታንን፣ ኤርትራ ከም ሃገር ክትዓኑን ክትፈርስን ዝተግጥቀ ሓይሊ ምዃኑ ተፈሊጡ፣ ዕርቃኑ ዝወጸላ ዓመት እያ። ዓመት 2019 ህግደፍ ህዝቢ ከደናግር፣ ዕምሪ ስልጣኑ ንምንዋሕ ዝጥቀመሉ ዝነበረ በዓቲ ጉዳይ ዶብን ማዕቀብን ክፈርስ፣ ጠንቂ ናይቲ ቅድሚ 20 ዓመታት ብደብ ተሳቢቡ ዝተወልዐ ኩናት ዶብ ዘይምንባሩ ከም ጽሓይ ቀትሪ ደሚቐ ዝወጸላ ዓመት'ውን እያ። ኮታስ ባህግን ድሌትን ህግደፍ ቀጻልነትን ብልጽግናን ኤርትራ ዘይኮነስ ካልእ ንልዑላዊነትን ነጻነትን ኤርትራ ዝጓነጽ ምዃኑ'ውን ኣብዛ ታሪኻዊት ዓመት እዩ ተጋሂዱ። ዓመተ 2019 ህዝቢ ኤርትራ ምስ ቁንጮ ህግደፍ ዝተባተኸላ፣ ሓቀኛ ባህሪ ህግደፍ ዘለለየላ ዓመት'ውን እያ።

ብኻልእ መዳይ፡ ዓመተ 2019 ኣብ ልዕሊ ህዝብናን ሃገርና ብውሽጥን ግዳምን ተደራራቢ ብድሆታትት ዝተራእዩላ፣ ንልዑላዊነትና ዝዳፍኡን ኣብ ምልክት ሕቶ ዘእትዉን ተርእዮታት ዝተኸሰቱላ ዓመት እያ። ዓመተ 2019 እምኣር ከም ህዝቢ ኣብ ቅድሚና ዓባይቲ ግድላትን ፈተናታትን ከም ዘለዉ፣ ከም ህዝብን ሃገርን ብኹሉ ወገን ንህላወና ዝጓነጽ ዝምባለታትን ባህግታትን ይቀላቐል ከም ዘሎ ዘስተውዓልናላን፣ ሓድነት ወሳኒ ምዃኑ ዝተምሃርናላን ኢዩ። ብኣንጻራዊ መዳይ ናይ ውሽጥን ግዳምን ተጻባእቲ ተሻራኾም፡ እቲ ሕቡእ ሕልምታቶም ንምግሃድ፣ ሓድነትና ንምፍራስ ልዑሉ ምርብራብ ይገብሩ ከም ዘለውን ህዝቢ ኤርትራ ብብሄር፣ ብኣወራጃን ብሃይማኖትን ሓድሕዱ ንቐልቁል ከተፋንንዎ ከይሰልከዩ ይንቀሳቐሱ ከም ዘለው ዝተጋህደላ ዓመት እያ ዓመተ 2019።

ሰለ'ዚ እምኣር ዓመተ 2020 ካብ'ቲ 2019 ዝነበረ ኩሉ-መዳያዊ ኩነት ዓቢ ተሞክሮ ብምወሳድ፣ ብቀዳምነት ነቲ ንህላወና ሓደጋ ዝኾነ ኩሉ ዓይነት ሓደጋታት ንምፍሻል ዓጻፋ ምልዕዓልን ምውድዳብን ክንገበር ከም ዘሎና ተረዲእና፣ ንናይ ዝሓለፈ ዓመት ዓወታትና ዓቂብና፣ ካብቲ ዝነበረ ድኽመታትና ከአ ተማሂርናን ተመኩርናን ጸገማትና እንቐርፈላ ዓመት ክትከውን ይግባእ። ኣብ ዓመተ 2020 እቲ ከም ህዝቢ ሓድነትና ንምልሕላሕ ዝግበር ዘሎ ሰይጣናዊ ውዲታት ንምፍሻል፣ ንኹሉ ናይ ጸላእትን ተጻባእትን ሽርሕታት ብሓባር ክንምክቶ ምእንቲ፡ ንኹሉ ከፋፋልን መቓቓልን ኣተሓሳስባን ተንኮላትን ከም ሓደ ሰብ ሰሚርና ክንገጥሞ ብሓደ መንፈስ ክንብገስ ክድሊ ኢዩ። ኣብ'ዚ ሓዳሽ ዓመት ነቲ ተጀሚሩ ዘሎ ህዝባዊ ተቃውሞ ናብ ዝልዓለ ጠርዙ ንምብጻሕ፡ ሓድነትና ኣስጢምና፣ ኩሉ ዓቕምታት ሰውራና ጠሚርና፣ ድሕነት ህዝብን ሃገርን ቀዳምነት ሰሪዕናን ኢድ ንኢድ ተታሓሒዝናን ክንቃለስ፡ መብጽዓ ክንኣቱ ይግባእ። ብፍላይ ነቶም ኣብ መሳርዕ ስምረት ዝነበሩን ብዝተፈላለዩ

ምኸንያታት ደው ኢሎም ዘለዉ፡ ከምቲ ቅድም ክብል ዝወጸ ጻውዒት፡ ሕጂ'ውን ብሓባር ኮና እቲ ዝተበገስናሉ ዕላማ ኣብ መወዳእታኡ ከነበጽሖ ምስቲ ዘሎ ኣካል ተቐራራብኩም ቃልስኹም ከተሓይሉ ዳግማይ ጻውዒትና ነቐርብ።

ዓመተ 2020፡ ዓመተ ዓወትን መቐይሮን ኮይና፡ ምልኪ ህግደፍ ካብ ዝባና ዝወርደላ፣ ነባሪ ሰላም ዝወሓሰላ፣ ሕረስ ሓረስታይ፣ ንገድ ነጋዳይ ዝኸነላ ዘመን ክትከዉን፤ ካብ ሰናይ ባህግን ተጽቢትን ወጺእና ናብ ግብራዊ ናይ ቃልሲ ዕዮ ብተወፋይነት እንዓስለላ ዓመት ክትከዉን ግባእ። ህግደፍ ክሳብ ዘሎ፡ ዓመት ተወዲኡ ሓድሽ ዓመት ዋላ እንተተትከእ፡ ኩነታትና ካብ ዝኸፍኤ ናብ ዝገደደ ክኸይድ እምበር ናብ ዝሓሸ ዘምርሓሉ ዕድል የሎን። እዚ እቲ ኣብ ባይታ ዘሎ ጭቡጥ ሓቂ ኢዩ። እምብኣከስ፡ ዓመተ 2020 ከም ህዝቢ ካብ'ቲ ገጢሙና ዘሎ ናይ ምጽናትን ምብትታንን ሓደጋ ንድሕነላ፣ ሰብኣውን ዲሞክራሲያውን መሰልና ተኸቢሩ ብሓርነት እንነብረላ፣ ርስትናን ልዑላውነትናን ንዘልኣለም ተኸቢሮም ዝነብሩላ፣ ሰላምን ቅሳነትን፣ ራህዋን ብልጽግናን ዝሰፍኑላ ዓመት ክትከዉን፡ ንኹሉ ተጻይ ሓድነት ዝኸኑ ሽርሕታት ብምፍሻል ብሓባር ክንቃለስ ይግባእ።

ዓመት 2020 ዓመት ናይ ቃልስን መኸተን ዓወትን ክኸዉን ንምነ!!

ኤርትራን ኤርትራውነትን ንዘልኣለም ክነበሩ ኢዮም!!

ስምረት ምንቅስቃስ ኤርትራውያን ንድሕነት ሃገር፤

31/ታሕሳስ/2019